

QORTI TAL-APPELL

IMĦALLFIN

S.T.O. PRIM IMĦALLEF SILVIO CAMILLERI
ONOR. IMĦALLEF GIANNINO CARUANA DEMAJO
ONOR. IMĦALLEF NOEL CUSCHIERI

Seduta ta' nhar il-Ġimgħa 26 ta' Jannar 2018

Numru

Ċitazzjoni numru 1196/1989 SM

Alfred Mallia, Giuseppa Azzopardi mart Martin Azzopardi, Carmelo Vella, Giuseppe Vella, Joseph Grima, Bartolomew Grima, Carmel Grima, Carmelo Attard u Joseph Grima (magħruf bħala *Ta' Lazzru*); u b'digriet tat-13 t'Awissu 1991 Brian Abela assumma l-atti minflok Alfred Mallia; u b'nota tas-16 t'April 2009 Martin Vella assumma l-atti minflok l-attur Giuseppe Vella li miet waqt li miexja l-kawża u Emanuel Attard assumma l-atti tal-kawża minflok l-attur Carmelo Attard li miet waqt li miexja l-kawża

v.

Alex Vella, President tal-Każin *Santa Marija* tal-Mosta, Victor Grech, Segretarju, Alfred Magri, kaxxier, u Joseph Agius, Charles Bonello, Ray Bonavita, Charles Caruana u Joseph Mangion membri tal-istess Każin; u Joseph Cachia *Fearne Chairman* tal-*Planning Area Permits Board*, Joe Pirotta, Godwin Cassar, Dennis De Luca, Joe Spiteri, Anton Valentino, Tony Mifsud, Natalino Fenech u Tony Cassar għan-nom tal-istess *P.A.P.B.*; u b'nota tas-6 ta' Mejju 2011, il-

Ministru tar-Riżorsi u l-Affarijiet Rurali (illum il-Ministru għat-Trasport u l-Infrastruttura) assuma l-atti tal-kawża minflok il-konvenuti Joseph Cachia Fearne, Joe Pirotta, Godwin Cassar, Dennis De Lucca, Joe Spiteri, Anton Valentino, Tony Mifsud, Natalino Fenech u Tony Cassar għan-nom tal-istess P.A.P.B.; u b'digriet tas-17 ta' Ġunju 1991 issejjaħ fil-kawża l-Kummissarju tal-Pulizija u b'digriet tad-19 ta' Novembru 2013 Perit Chris Grech, Eric Frendo u Raymond Bonavia rispettivament President, Segretarju u Kaxxier tal-Każin Santa Marija tal-Mosta, assumew l-atti tal-kawża minflok Alex Vella, Victor Grech, Alfred Magri, Joseph Agius, Charles Bonello, Ray Bonavia, Charles Caruana u Joseph Mangion

1. Dan huwa appell tal-konvenuti Ministru għat-Trasport u l-Infrastruttura ["il-Ministru"] u Kummissarju tal-Pulizija ["il-Kummissarju"], u appell tal-Każin *Santa Marija* tal-Mosta ["il-Każin"] minn sentenza mogħtija mill-Prim'Awla tal-Qorti Ċivili fil-11 ta' April 2013 li sabet li fabbrika tan-nar inbniet f'distanza anqas milli trid il-liġi, u għalhekk bi ksur tal-Ordinanza dwar l-Esplożivi ["Kap. 33"], u illi l-permess biex setgħet inbniet il-fabbrika għalhekk ma jiswiex. Il-fatti rilevanti huma dawn:
2. L-atturi, li huma sidien jew kerrejja ta' proprjetajiet qrib il-fabbrika, igħidu illi l-fabbrika nbriet f'distanza ta' mija u ħames metri (105m) minn toroq użati regolarment għal vetturi tal-mutur meta l-art. 4 tal-Kap. 33 jrid illi d-distanza ma tkunx ta' anqas minn mija u tlieta u tmenin metru (183m). Għalhekk talbu illi l-qorti:
 - »i. tiddeċiedi li l-bini tal-fabbrika tan-nar in diżamina qed isir f'distanza anqas minn dik stabbilita mil-liġi *de quo* u għalhekk in kontravvenzjoni tal-Ordinanza dwar l-Esplożivi;

»ii. tiddikjara li l-permess maħruġ mill-*Planning Areas Permits Board* għall-bini tal-istess kamra tan-nar jikkontravjeni l-istess Ordinanza u għalhekk hu null u bla effett.«

3. L-ewwel qorti laqgħet it-talbiet għal raġunijiet li fissanthom hekk:

»Illi fir-relazzjoni tiegħu ... il-perit tekniku ... sintetikament irrelata bil-mod segwenti:

»1.

»2. illi l-konvenuti sostnew li fuq parir ta' perit minnhom imqabba kien lilhom ikkonfermat li d-distanzi statutorjament imposti kienu qed jiġu rispettati, u dan anke kif konfortat minn spezzjoni tal-membri tal-Bord tal-Esplożivi li wara li aċċedew fuq il-post ivverifikaw li l-liġi kienet qed tiġi rispettata;

»3. illi biex jinħareġ l-imsemmi permess għal fabrika tan-nar din trid tkun mill-anqas mija u tlieta u tmenin (183) metru 'il bogħod minn:

»i. kull post abitat;

»ii. kull triq li tista' tkun użata regolarment biex iġhaddu vetturi bil-mutur minnha;

»4. illi l-permess relattiv inħareġ wara d-debita konsultazzjoni mal-awtoritajiet hemm konċernati li taw parir favorevoli biex jinħareġ il-permess mitlub;

»5. illi għalhekk it-talbiet attriċi fir-rigward m'humiex fondati peress li d-distanza tal-kamra tan-nar mill-abitat "tikkonforma mad-disposizzjonijiet tal-liġi li fuqha nħareġ il-permess relattiv";

»... ..

»Rat ix-xiehda tal-istess perit tekniku fuq riferit datata t-28 ta' Ġunju 1995 li fiha jsostni s-segwenti:

»1. illi mill-verifiki tal-kejl li hu għamel irriżulta li dak minnu indikat fir-relazzjoni tiegħu kien żbaljat;

»2. illi d-distanza bejn id-dar ta' l-attur Brian Abela u l-kamra tan-nar in diżamina għandu jaqra n-nofs dak hemm preċedentement indikat, senjatament mija u għaxar (110) metri;

»3. illi d-distanza bejn id-dar ta' Carmelo Attard u l-istess kamra tan-nar hi ta' mija u tnejn u erbgħin (142) metru;

»4. illi għalhekk dawn iż-żewġ residenzi hawn indikati għandhom kejl li ma jippermettix li jinħareġ il-permess relattiv għall-kamra tan-nar *de quo*;

»... ..

»... .. il-vertenza għet kjarament delineata mill-espert tekniku su riferit;

»Illi din il-qorti kif preseduta rat ir-relazzjoni peritali *de quo*, kif korretta mill-istess perit tekniku fuq solleċitazzjoni tal-qorti diversament preseduta, u għalhekk tiddikjara li m'għandha l-ebda raġuni għaliex ma tistrieħ fuq l-istess riżultanzi prodotti in atti;

»Illi kif rilevat fl-istess eskussjoni tal-perit tekniku *de quo*, ir-residenzi tal-atturi Brian Abela u Carmel Attard, u t-toroq adjaċenti, jaqgħu fil-limiti tal-Ordinanza in diżamina u allura, *I-P.A.P.B.* u l-Kummissarju tal-Pulizija qatt ma setgħu jikkonċedu l-*fiat* tagħhom biex jinħareġ permiss validu għall-bini tal-kamra tan-nar *de quo*;

»Illi għalhekk l-iżvilupp tal-bini tal-kamra tan-nar in diżamina hu pależement in vjolazzjoni tal-artikolu 4 tal-Ordinanza *de quo* fuq indikata;

»Għaldaqstant, *in vista* tal-premess, din il-qorti hi tal-fehma li l-atturi pprovaw il-każ tagħhom skont il-liġi u konsegwentement, filwaqt li tirrespingi l-eċċezzjonijiet kollha sollevati kontra t-talbiet attriċi, kemm mill-konvenuti kif ukoll mill-kjamat in kawża fuq indikat:

»1. tiddeċiedi li l-bini tal-fabbrika tan-nar in diżamina fuq indikata nbriet f'distanza anqas minn dik stabbilita mill-liġi *de quo* u hi għalhekk in kontravvenzjoni tal-Ordinanza dwar l-Esplożivi;

»2. tiddikjara li l-permiss maħruġ mill-*Planning Area Permits Board* għall-bini tal-istess kamra tan-nar jikkontravjeni l-istess Ordinanza u għalhekk hu null u bla effett;

»3. bl-ispejjeż kif indikati mill-atturi fuq indikati fiċ-ċitazzjoni promotriċi kontra l-konvenuti u kontra l-kjamat in kawża *in solidum*.«

4. Il-Ministru u l-Kummissarju appellaw b'rikors tat-23 ta' April 2013 li għalih l-atturi wiegħbu fl-20 ta' Mejju 2013, u l-Każin appella b'rikors tat-30 ta' April 2013 li għalih l-atturi wiegħbu fl-20 ta' Mejju 2013.

5. L-ewwel aggravju tal-Ministru u tal-Kummissarju jolqot l-interpretazzjoni ta' "post abitat". Fissru dan l-aggravju hekk:

»Illi l-ewwel qorti erronjament naqset milli tidhol fl-interpretazzjoni tal-liġi speċjali u *cioè* l-Ordinanza dwar l-Esplożivi u illimitat id-deċiżjoni tagħha sempliċement fuq id-distanzi li rriżultaw lill-perit tekniku mqabbad minnha, meta l-istess perit tekniku waqt l-eskussjoni msemija mill-qorti fis-sentenza tagħha espressament iddikjara waqt l-istess xiehda in eskussjoni illi, filwaqt li d-distanzi huma li huma, ma kienx se jidhol fl-interpretazzjoni tal-liġi li kienet fl-aħħar mill-aħħar mansjoni tal-qorti.

»... ..

»Illi jekk wieħed jara x-xiehda tal-perit tekniku in eskussjoni tat-28 ta' Ġunju 1995, wieħed jara illi l-ewwelnett il-kamra ta' Carmelo Attard hija waħda relatata mad-delizzju tiegħu u mhux residenza kif tgħid il-qorti fis-sentenza tagħha, tant hu hekk li mill-atti jirriżulta li Carmelo Attard kien residenti fl-indirizz ... Pietà, filwaqt li, fil-każ tal-uniku residenza ta' Brian Abela, id-distanza hija ta' mija u għaxar metri (110m). Meta mistoqsi dwar il-liġi u-definizzjoni li tagħti l-istess liġi dwar id-densità ta' popolazzjoni, l-perit tekniku kien ferm attent biex ma jagħtix interpretazzjoni

»... ..

»Illi konsegwentement l-ewwel onorabbli qorti ma ikkunsidratx l-interpretazzjoni mogħtija lil 'post abitat' taħt l-artiklu 2 tal-istess Ordinanza u li tieħu konjizzjoni ta' materja purament legali li ġustament il-perit tekniku ma daħalx fil-mertu tagħha u *cioè* fid-definizzjoni ta' 'post abitat':

»“post abitat’ ifisser kull post fejn hemm ġabra ta’ djar li fihom iġhammru, jew jistgħu jgħammru, iżjed minn mitt ruħ;”

»Dan, kif ġustament rilevat mill-perit tekniku in eskussjoni, kien kompitu tal-qorti li tesplora tali definizzjoni għall-fatti tal-każ in eżami, iżda l-ewwel onorabbli qorti m’għamlitx din il-kunsiderazzjoni. Apparti li l-ewwel onorabbli qorti erronjament tipprovdi li żewġ atturi għandhom residenza fl-inħawi, hija bl-ebda mod ma tidhol fl-interpretazzjoni tal-liġi u l-fatt li anke jekk għall-grazzja tal-argument jeżistu żewġ residenzi, dawn iż-żewġ residenzi ċertament ma jammontawx għal mitt ruħ u għalhekk ma jaqgħux fil-parametri tad-definizzjoni mogħtija mill-istess liġi ta' 'post abitat' u konsegwentement isegwi illi m’hemmx ksur tal-liġi speċjali taħt l-artikolu 4(a)(i) tagħha.«

6. Il-Każin ressaq l-istess argument fl-ewwel parti tal-ewwel aggravju tiegħu.

7. L-atturi wieġbu hekk:

»... .. L-artikolu 4(a) tal-Ordinanza huwa wieħed kumulattiv, fis-sens li l-kundizzjonijiet kollha msemmija jridu jseħħu biex tkun tista' tinfetaħ fabrika tat-tip in diżamina. Di fatti, l-imsemmi artikolu jgħid testwalment hekk:

“Sabiex tista’ tinfetaħ fabrika tal-polvri jew fabrika oħra ta’ din ix-xorta, hemm bżonn li jittieħdu, għas-sodisfazzjon tal-Kummissarju tal-Pulizija, il-prekawzjonijiet hawn taħt imsemmijin:

»“(a) Illi l-fabbrika għandha tkun imbiegħda għall-anqas mija u tlieta u tmenin metru minn -

»“i. kull post abitat;

»“ii. kull triq li tista’ tkun użata regolarment biex iġhaddu minnha vetturi bil-mutur; jew

»“iii. kull triq oħra li sa mija u tlieta u tmenin metru minnha ma jkunx rikkmandabbli, fil-fehma tal-Kummissarju tal-Pulizija, wara li jikkonsulta lid-Direttur tad-Dipartiment tax-Xogħlijiet Pubbliċi, li tinfetaħ fabrika bħal dik;”

»L-appellati jiġbdu l-attenzjoni ta’ din l-onorabbli Qorti tal-Appell li l-kelma “jew” qiegħda bejn it-tieni u t-tielet sub-paragrafu tal-paragrafu (a) ta’ dan l-artikolu. Jiġifieri l-fabbrika għandha tkun imbiegħda għall-anqas 183 metru minn (i) kull post abitat; u (ii) kull triq li tista’ tkun użata regolarment biex iġhaddu minnha vetturi bil-mutur; jew kull triq oħra li sa mija u tlieta u tmenin metru minnha ma jkunx rikkmandabbli, fil-fehma tal-Kummissarju tal-Pulizija, wara li jikkonsulta lid-Direttur tad-Dipartiment tax-Xogħlijiet Pubbliċi, li tinfetaħ fabrika bħal dik.

»Issa f'dan il-każ l-ewwel qorti stabbiliet li dawn iż-żewġ rekwiżiti li jeħtieġu li jkunu jeżistu kumulativament ma jikkonkorru f'dan il-każ, l-għaliex it-triq li hemm biswit il-fabbrika tan-nar tintuża mill-bdiewa tal-inħawi biex jgħaddu għall-għelieqi tagħhom u jgħaddu minnha bl-ingenji u vetturi tagħhom. L-ewwel qorti għalhekk ma kellhiex għalfejn tidhol fid-definizzjoni ta' abitat skond l-artikolu 2 tal-istess Ordinanza li jgħid li "post abitat" ifisser kull post fejn hemm gabra ta' djar li fihom iġhammru, jew jistgħu jgħammru, iżjed minn mitt ruħ. Galadarba hemm ksur tal-liġi, l-ewwel qorti għustament ma kellhiex għalfejn toqgħod tidhol fl-aspetti l-oħra legali għax la irriżultalha li kien hemm ksur tad-disposizzjonijiet ta' din l-Ordinanza, allura hemm ksur u konsegwentement il-permess ma setax joħroġ.

»Dan appart li *entro* d-distanza li ssemmi l-liġi jgħix l-appellat Brian Abela flimkien mal-familja tiegħu u l-appellat Carmelo Attard għandu kamra hemm bl-għalqa magħha li jużaha għad-delizzju tiegħu.«

8. Għalkemm ma jgħidux hekk espressament, l-atturi effettivament qegħdin jaqblu li ma hemmx "post abitat" – kif tifhem dawk il-kelmiet il-liġi – imbiegħed anqas minn mija u tlieta u tmenin metru mill-fabbrika. Ighidu wkoll, iżda, illi dan waħdu ma huwiex biżżejjed biex seta' jingħata l-permess għax huwa meħtieġ mhux biss li l-fabbrika tkun imbiegħda minn "post abitat" iżda trid tkun ukoll imbiegħda minn "triq li tista' tkun użata regolarment biex igħaddu minnha vetturi bil-mutur", u kien biżżejjed li l-ewwel qorti sabet li kien hemm triq bħal dik f'boġħod anqas minn kemm trid il-liġi biex tintlaqa' t-talba tagħhom. Dan huwa l-meritu tat-tieni parti tal-ewwel aggravju tal-Każin, u tat-tieni aggravju tal-Ministru u tal-Kummissarju, li fessru dan it-tieni aggravju hekk:

»Illi l-ewwel onorabbli qorti fid-deċiżjoni appellata tagħha kellha tagħti l-interpretazzjoni tagħha wkoll tal-liġi f'dak li jirrigwarda t-triq. It-trejqat fl-inħawi tal-kamra tan-nar li l-perit tekniku ddeskriva bħala "kampestri", u li generalment għandhom wiċċ tal-gebel jew ħamrija li hemm fil-viċin ta' fejn inbniet il-fabbrika tan-nar (*sic*). Ukoll, appart l-fatt li wieħed jistaqsi kemm dawn it-toroq kampestri jintużaw regolarment mill-vetturi *ai termini* tal-artikolu 4(a)(ii), l-ewwel onorabbli qorti ma ikkunsidratx li l-liġi fiha nnifisha taħt l-artikolu 4(a)(iii) wkoll tagħti ċertu diskrezzjoni lill-kjamat in kawża Kummissarju tal-Pulizija, fis-sens fi f'każ ta' triq li taqa' fil-parametri tad-distinza ta' mija u tlieta u tmenin metru (183m), il-Kummissarju għandu jkkonsulta mad-Direttur tad-Dipartiment tax-Xogħlijiet Pubbliċi sabiex jiddetermina jekk ikunx rakkomandabbli li tinbena tali fabrika f'dawk id-distanzi.

»Irriżulta mix-xieħda tal-membri tal-*Explosives Committee* li kienu inkarigati li jagħtu l-parir lill-Kummissarju tal-Pulizija għall-ħrug tal-liċenzja għall-ġestjoni tal-kamra tan-nar in kwistjoni, li konsistentement irritenew li l-liċenzja nħarġet wara li saru l-verifiki u kontrolli meħtieġa skont il-liġi. Mill-provi rriżulta li f'dan il-każ sar billi ġew konsultati d-dipartimenti governattivi kollha konċernati, billi saru diversi spezzjonijiet mill-membri tal-*Explosives Committee* sabiex ikkonkludew li s-sit propost kien adattat għall-applikazzjoni magħmula u b'hekk irrakkomandaw lill-Kummissarju tal-Pulizija li l-applikazzjoni għandha tiġi kkunsidrata favorevolment. Din ir-rakkomandazzjoni saret wara li qiesu d-distanzi tas-sit propost mit-trejġat, kemm dawn it-trejġat huma frekwentati, kif ukoll wara kunsiderazzjoni oħra elementari u *cioè* jekk il-post hux abitat fit-termini tal-liġi *o meno*. F'dan il-kuntest rilevanti hija x-xieħda tal-Kurunell Albert Camilleri li fis-seduta tat-2 ta' Mejju 2006 xehed is-segwent:

»“... li nista' ngħid huwa li meta nħareġ il-permess aħna tajna kunsiderazzjoni u dak kollu li l-liġi tgħid li għandna nikkonsidraw qabel ma jingħata dan il-permess ... Ngħid ukoll li l-liġi tippermetti li jingħata permess anke jekk ikun hemm trejġa li tkun aktar viċina mid-distanzi li semmejt u dana f'każijiet partikolari, *cioè* meta jirriżultalu lill-Kummissarju tal-Pulizija illi t-trejġa ma tkunx daqs-tant frekwentata minn vejikoli. Nikkonferma wkoll illi l-bord kien irrakkomanda li jinħareġ il-permess relativ wara li d-dipartimenti u n-nies kollha li skond il-liġi huma rikjesti li jiġu konsultati ġew fil-fatt konsultati.”

»Kif ukoll:

»“Aħna li naraw jekk hemmx post t'abitazzjoni *within two hundred meters* u l-post t'abitazzjoni jrid ikun kbir tant, jew numru ta' djar li fihom jabitaw aktar minn mitt ruħ.”

»Illu għalhekk hawn ukoll għandu jirriżulta lil din l-onorabbli qorti li l-ewwel qorti m'għamlitx apprezzament xieraq tal-fatti u li tapplika l-liġi skont l-istess provi li rriżultawliha. Dan in-nuqqas jirrifletti ruħu fis-sentenza meta l-qorti bl-ebda mod ma tissindika d-diskrezzjoni mogħtija lill-Kummissarju tal-Pulizija u jekk tali deċiżjoni tiegħu kenitx waħda raġonevoli fiċ-ċirkostanzi tal-każ partikolari *ai termini* tal-liġi.«

9. Il-Każin ukoll, fit-tieni parti tal-ewwel aggravju tiegħu (li jikkorrespondi mal-ewwel parti tat-tieni aggravju tal-Ministru u tal-Kummissarju), igħid illi t-toroq li hemm fil-qrib tal-fabbrika ma humiex toroq “użati regolarment biex igħaddu vetturi bil-mutur”, waqt illi fit-tieni aggravju tiegħu (li jikkorrespondi mit-tieni parti tat-tieni aggravju tal-Ministru u tal-Kummissarju), igħid illi kien hemm proċess sħiħ ta' konsultazzjoni mal-awtoritajiet kompetenti (kif irid l-art. 4(a)(iii) tal-Kap. 33) qabel ma nħareġ il-permess.

10. Għal dan l-aggravju l-atturi wiegħbu hekk:

»L-ewwel parti tat-tieni aggravju tal-appellanti odjerni huwa fis-sens li l-ewwel onorabbli qorti kellha tagħti l-interpretazzjoni tagħha wkoll tal-liġi f'dak li jirrigwarda t-triq. It-trejqat fl-inħawi tal-kamra tan-nar li l-perit tekniku ddeskriva bħala "kampestri" u li ġeneralment għandhom wiċċ tal-ġebel jew ħamrija li hemm fil-viċin ta' fejn inbniet il-fabbrika tan-nar (*sic*).

»B'referenza għal din l-ewwel parti tal-aggravju, jingħad li l-liġi fis-sub-paragrafu (ii) tal-paragrafu (a) tal-artikolu 4 tal-Ordinanza tgħid li "l-fabbrika għandha tkun imbiegħda għall-anqas 183 metru minn (ii) kull triq li tista' tkun użata regolarment biex jgħaddu minnha vetturi bil-mutur". Issa l-artikolu 2 tal-imsemmija Ordinanza jiddeskrivi triq bħala li tfisser "kull triq, sqaq, pjazza jew post ieħor ta' passaġġ pubbliku, wkoll jekk jagħmlu parti minn fortifikazzjonijiet". It-triq li hemm biswit il-kamra tan-nar u li tidher tant ċara fil-pjanta esebita ... tintuża, u tintuża mill-appellati kollha u anke mill-pubbliku in ġenerali. Il-fatt li jużawha l-appellanti, deskritti bħala bdiewa mill-Assistant Kummissarju Andrew Seychell, tirriżulta mix-xieħda mogħtija minnu

»Għalhekk l-ewwel onorabbli qorti qatt ma kellha tagħti definizzjoni ta' x'inhi triq, kif jippretendu l-appellanti, l-għaliex il-liġi stess tagħti din id-definizzjoni. Minn din it-triq jgħaddu n-nies fil-vetturi u l-ingenji tagħhom, anke jekk dawn in-nies huma bdiewa. Dan qed jingħad l-għaliex l-appellati donnu qegħdin jifhmu li għax huma bdiewa u jużaw din it-triq biex jaċċedu għall-għelieqi tagħhom, allura din il-parti tal-liġi qisha ma tapplikax għalihom. Dan ma jistax ikun il-bogħod iktar mir-rejaltà. Il-bdiewa li għandhom l-għelieqi f'dawk l-inħawi jużaw din is-*service road* li hemm biex jaċċedu regolarment għall-għelieqi tagħhom. Tintuża wkoll mill-appellat Brian Abela u l-familja tiegħu biex jaċċedi għad-dar tiegħu u tintuża mill-pubbliku in ġenerali biex mill-Wardija jgħaddu għal Bidnija/il-Mosta. Dan apparti li kull nhar ta' Ħadd u fil-festi l-ambjenti in kwistjoni jkunu miżgħuda bil-pubbliku biex iqattgħu nofs ta' nhar hemmhekk flimkien mal-familji tagħhom. Din it-triq taqa' taħt dak li l-liġi tikkwalifika bħala "kull" triq li għaliha tirreferi l-liġi mingħajr distinzjoni bejn triq u triq. *Ubi lex non distinguit, nec nos distinguere debemus*. U dan apparti l-fatt li lanqas it-triq l-oħra asfaltata ma tissodisfa r-rekwiżit ta' distanza stipulata fil-liġi billi lanqas dik ma hija distanti "mill-anqas" 183 metri bogħod għaliex fil-fatt hija 182.88 metri bogħod mill-fabbrika tan-nar.

»Għar-rigward tal-użu regolari, il-liġi ma tirrikjediex xi użu frekwenti jew xi użu minn numru ta' vetturi, iżda li dan l-użu jkun wieħed regolari. L-iskop tal-liġi fl-użu tal-kelma "regolari" huwa ċar u fil-fehma tal-appellati jfisser triq li jgħaddu minnha n-nies regolarment. Il-bdiewa tal-inħawi u l-appellati l-oħra jgħaddu minnha regolarment biex jaċċedu għall-proprjetà tagħhom. Il-liġi mkien ma ssemmi x'inhu n-numru ta' vetturi li jridu jgħaddu minn triq biex din titiqies bħala li qed tintuża regolarment, iżda tuża biss il-kliem "użata regolarment". Hekk hi fil-fatt din it-triq li hemm eżattament maġemb il-kamra tan-nar, użata regolarment mill-bdiewa u l-appellanti Brian Abela biex jaċċedu għall-proprjetà tagħhom. Barra minn hekk, jirriżulta mill-provi proċesswali li l-pubbliku, apparti l-interessati f'din il-kawża, jaċċedu għal dawn l-ambjenti.

»It-tieni parti tat-tieni aggravju huwa fis-sens li apparti l-fatt li wieħed jistaqsi kemm dawn it-toroq kampestri jintużaw regolarment mill-vetturi *ai termini* tal-artikolu 4(a)(ii), l-ewwel onorabbli qorti ma kkunsidratx li l-liġi fiha nnifisha taħt l-artikolu 4(a)(iii) wkoll ma ikkunsidratx li l-liġi fiha nnifisha taħt l-artikolu 4(a)(iii) wkoll tagħti ċertu diskrezzjoni lill-kjamat in kawża Kummissarju tal-Pulizija, fis-sens li, f'każ ta' triq li taqa' fil-parametri tad-distanza ta' 183 meki, il-Kummissarju għandu jikkonsulta mad-Direttur tad-Dipartiment tax-Xogħlijiet Pubbliċi sabiex jiddetermina jekk ikunx rakkomandabbli li tinbena tali fabbrika f'dawk id-distanzi.

»L-interpretazzjoni li qegħdin jagħtu l-appellanti għas-sub-paragrafu (iii) tal-paragrafu (a) tal-artikolu 4 hija bid-dovut rispettt ukoll żbaljata. Il-kelma "jew" ma hijiex hemm biex tissostitwixxi paragrafu minn ieħor. Jekk wieħed jara l-liġi li tgħid hekk:

»“(a) Illi l-fabbrika għandha tkun imbiegħda għall-anqas mija u tlieta u tmenin metru minn -

»“ii. kull triq li tista' tkun użata regolarment biex igħaddu minnha vetturi bil-mutur; jew

»“iii. kull triq oħra li sa mija u tlieta u tmenin metru minnha ma jkunx rikkmandabbli, fil-fehma tal-Kummissarju tal-Pulizija, wara li jikkonsulta lid-Direttur tad-Dipartiment tax-Xogħlijiet Pubbliċi, li tinfetaħ fabbrika bħal dik;”

»Jiġifieri fit-tielet xenarju, xorta waħda l-fabbrika għandha tkun imbiegħda għall-anqas 183 metru minn kull triq oħra li sa 183 metru minnha ma jkunx rakkomandabbli li tinfetaħ fabbrika bħal dik. Din id-deċiżjoni xorta waħda tittieħed mill-Kummissarju tal-Pulizija wara li jkun sema' lid-Direttur tad-Dipartiment tax-Xogħlijiet Pubbliċi. L-argument tal-appellanti bid-dovut rispettt lejhom ma jregiex. Kien forsi jreġi li kieku x-xorta tat-triq *de qua* ma kenitx dik li hi u taqa' taħt l-artikolu 4(a)(ii) tal-Kapitolu 33. Iżda, għaladarba taqa' taħt dan il-provvediment tal-liġi, is-sub-inċiż (iii) tal-artikolu 4(a) ma tiġix applikabbli in forza tal-kelma "jew" li tinsab fit-test tal-liġi billi sub-inċiż (iii) jiġi applikabbli alternativament fin-nuqqas ta' applikabilità tas-sub-inċiż (ii).

»L-ewwel onorabbli qorti eżaminat il-provi prodotti u a bażi tal-apprezzament tagħha waslet għall-konklużjoni li l-Kummissarju tal-Pulizija qatt ma kellu joħroġ dan il-permess, kif lanqas ma kellu jinħareġ dan il-permess mill-*P.A.P.B.* peress li kien jidher pależement li kienet qiegħda tinkiser il-liġi. Kif inhu risaput, din l-onorabbli Qorti tal-Appell ma toqgħodx tissindika d-diskrezzjoni użata mill-ewwel qorti għar-rigward tal-apprezzament tal-provi ħlief f'każijiet eċċezzjonali. Il-każ odjern żgur li ma jikkwalifikax bħala tali. «

11. Huwa fatt notorju illi l-fabbriki tan-nar huma fihom infushom ħaġa ta' perikolu u joħolqu riskju gravi, u mhux l-ewwel darba li nies korrew jew tilfu ħajjithom minħabba f'hekk. Il-qorti għalhekk tifhem illi f'każ bħal dak tallum għandu japplika dak li jissejjaħ il-prinċipju prekawzjonali,

viz. li d-dubju għandu jmur favur il-ħarsien tas-saħħa u tal-ħajja tan-nies u mhux favur l-attività inerentement perikoluża.

12. Ma huwiex kontestat li hemm toroq eqreb tal-fabbrika minn kemm trid il-liġi. Il-kwistjoni issa hi jekk dawk it-toroq humiex toroq kif tifhem dik il-kelma l-liġi għall-għanijiet tal-ħruġ tal-permess għall-fabbrika, viz. jekk humiex postijiet “ta’ passaġġ pubbliku” li jistgħu jkunu użati regolarment biex igħaddu minnhom vetturi bil-mutur. Il-fatt li triq ma tkunx asfaltata, li jkollha wiċċ tal-ġebel jew tal-ħamrija jew li tkun “kampestri” ma huwiex ta’ relevanza: li hu ta’ relevanza hu li t-triq tkun waħda li “tista” tkun użata – biżżejjed il-potenzjal – biex minnha jgħaddu “regolarment” vetturi bil-mutur.

13. L-atturi xehdu li huma spiss u regolarment igħaddu minn dawn it-toroq bil-vetturi tagħhom biex jaslun sal-għelieqi tagħhom. L-Assistent Kummissarju Andrew Seychell ukoll xehed illi:

»Hemm għelieqi mdawwrin mal-kamra tan-nar in kwistjoni, u naf li dawn l-għelieqi jinħadmu regolarment mill-bdiewa. Fit-triq pubblika li diġà semmejt hemm ukoll trejqa li tintuża ġeneralment u in partikolari mill-bdiewa li għandhom ir-raba’ f’dawk l-inħawi. Hemm ukoll triq oħra li ma tintużax mill-pubbliku in ġeneral iżda b’mod partikolari tintuża mill-bdiewa li għandhom ir-raba’ f’dawk l-inħawi.«¹

14. Dan huwa biżżejjed biex juri illi t-toroq mhux biss jistgħu potenzjalment jiġu użati biex igħaddu minnhom vetturi bil-mutur, iżda wkoll illi effettivament jiġu hekk użati regolarment.

15. Tassew illil-Assistent Kummissarju xehed ukoll illi:

»Nikkonferma illi meta aħna rilaxxajna l-parir tagħna sabiex ikun jista’ jingħata l-permess in kwistjoni, aħna kkonsidrajna t-triq jew it-trejqa li

¹ Fol. 246 tal-proċess tal-ewwel qorti.

hemm viċin il-kamra tan-nar in kwestjoni, u aħna ikkonsidrajna li din ma kinitx triq, però kienet passaġġ li kienet mhux frekwentata ħafna.»²

16. Madankollu hija l-liġi stess li tqis li “passaġġ pubbliku” wkoll huwa “triq”, u trid illi t-triq tkun tista’ tintuża “regolarment” u mhux bilfors li tkun “frekwentata ħafna”. Il-fatt li tintuża mill-bdiewa fl-inħawi biex imorru fl-għelieqi tagħhom bl-inġenji huwa biżżejjed prova illi t-triq hija tassew waħda li tista’ tintuża regolarment biex iġġaddu minnha vetturi bil-mutur.
17. L-argument imbagħad illi saru l-konsultazzjonijiet mal-awtoritajiet kompetenti kif irid l-art. 4(a)(iii) tal-Kap. 33 qabel ma nħareġ il-permess kien ikun relevanti li kieku t-triq ma kinitx waħda li tista’ tintuża regolarment biex iġġaddu minnha vetturi bil-mutur. L-art. 4(a)(iii) hu maħsub biex iżid, mhux inaqqas, ir-restrizzjonijiet biex tinfetaħ fabbrika tan-nar. Kull ma jfisser hu illi jekk ikun hemm triq, eqreb minn mija u tlieta u tmenin metru (183m), li ma tistax tintuża regolarment biex iġġaddu minnha vetturi bil-mutur, iżda fil-fehma tal-Kummissarju xorta ma jkunx rakkomandabbli li tinfetaħ fabbrika ħdejjha, mela l-permess xorta ma għandux jingħata. Fil-każ tallum, ladarba nstab li t-triq hija waħda li taqa’ taħt l-art. 4(a)(ii), il-permess ma setax jinħareġ taħt is-sub-para. (iii).
18. Dawn l-aggravji, kemm tal-Ministru u tal-Kummissarju u kemm tal-Każin, huma għalhekk miċhuda.

² *Ibid. fol. 286.*

19. Fit-tielet aggravju l-Ministru u l-Kummissarju jgħidu illi meta l-attur Brian Vella xtara d-dar fejn joqgħod (li hija eqreb tal-fabbrika minn mija u tlieta u tmenin metru), il-fabbrika għa kienet inbniet u għalhekk ma jistax issa jilmenta għax “kienet għażla libera tiegħu li jmur joqgħod fil-vicinanze”.
20. Dan l-aggravju, se *mai*, jista’ jolqot l-interess ġuridiku ta’ dan l-attur partikolari u ma jistax ikun ta’ ħsara għall-atturi l-oħra. Fil-fatt, iżda, l-aggravju huwa irrelevanti għax, kif rajna, il-fabbrika hija bi ksur tal-liġi mhux għax tinsab wisq qrib ta’ post abitat iżda għax tinsab wisq qrib ta’ triq li tista’ tintuża biex igħaddu minnha vetturi bil-mutur.
21. Dan l-aggravju wkoll huwa għalhekk miċħud.
22. L-añħar aggravju jgħid hekk:

»L-esponenti appellanti jirrivaw ukoll li l-ewwel onorabbli qorti ma ikkunsidratx prova oħra importanti u sottomissjoni magħmula minnhom in kwantu l-allegazzjoni tal-atturi li d-deċiżjoni tal-bord tal-*P.A.P.B.* kienet *ultra vires* peress li tmur kontra l-liġi, apparti li l-mansjoni tal-*P.A.P.B.* ma kinetx dik ta’ liċenzjar ta’ fabrika tan-nar iżda kienet limitata għall-ħruġ ta’ permess ta’ bini u li l-Kummissarju tal-Pulizija li huwa responsabbli mill-liċenzjar mexxa strettament fuq il-parir mogħti mill-*Explosives Committee ai termini* tal-liġi, ma giet ċitata ebda liġi ta’ l-ippjanar jew saret ebda prova li biha l-bord mar lil hinn minn dak provdut fil-liġi kif wieħed kien jistenna mill-atturi bl-azzjoni hekk kif proposta minnhom. Anzi għandu jingħad ukoll illi kif jirriżulta mix-xieħda tar-rappreżentant tal-*MEPA*, saħansitra nħareġ permess fl-2011 li bih għe sanzjonat il-permess preċedenti suġġett ta’ din il-kawża fejn għew sanzjonati xi kmamar jew strutturi fil-*footprint* originali u li, għakemm kienet saret in-notifikazzjoni tal-applikazzjoni lill-pubbliku *ai termini* tal-liġi, ma sar ebda intervent u ma tressqet ebda oġġezzjoni għall-imsemmi sanzjonar.

»Illi hawn bilfors wieħed jerġa’ jistaqsi x’sens fih li l-atturi jsostnu li l-ewwel permess li nħareġ kien *ultra vires* u mentri għadejja din il-kawża jsir proċess da parti tal-każin konvenut t’applikazzjoni ta’ sanzjonar ta’ bini li sar *oltre* l-ewwel perness fl-istess sit, bl-istess distanzi u ma ssir ebda rappreżentazzjoni jew intervent da parti tal-atturi sabiex jiġu vantati l-imsemmija allegazzjonijiet suġġetti tal-kawża odjerna. Dan jirrispekkja nuqqas ta’ interess da parti tal-atturi appellati li jimmina l-pretensjonijiet tagħhom fil-konfront tal-appellanti esponenti fil-kawża

odjerna. L-esponenti jissottomettu li dan l-aġir tal-atturi appellati jwassal ukoll għal nuqqas t'interess ġuridiku da parti tagħhom, li għandu jibqa' jippersisti tul il-pendenza tal-kawża kollha. Bil-ħruġ tat-tieni permess u l-fatt li l-atturi ma offrew ebda oġġezzjoni għalih, iwassal għall-konklużjoni t'akkwijexxenza għall-istess deċiżjoni li huma aċċettaw u b'hekk ippreġudikaw b'mod irrimedjabbli l-posizzjoni minn-hom assunta peress li huma dijametrikament kontra xulxin u għalhekk l-esponenti jissottomettu li l-interess ġuridiku tal-atturi llum spiċċa. F'dan il-kuntest huma relevanti s-sentenzi tal-Qorti tal-Appell (Inferjuri) tal-15 ta' Mejju 2012, fl-ismijiet Michael Borg v l-Awtorità ta' Malta dwar l-Ambjent u l-Ippjanar u dik tal-Qorti Kostituzzjonali fl-ismijiet Britannia Catering Limited v. Kummissarju tal-Artijiet et deċiża fit-12 t'April 22011, kif ukoll Amato Gauci v. Zanmit, Qorti tal-Appell (Inferjuri) deċiża fid-19 ta' Mejju, 2004, fejn kien ritenut:

»“Hu risaput li jekk azzjoni ma tkunx kapaci twassal għal riżultat utli għal min jipproponiha minħabba fatt sopravvenut għall-istituzzjoni tal-kawża li jeżawrixi jew jestingwi l-interess, dik l-azzjoni ma tistax tregi.”

»Hekk ukoll l-appellanti jissottomettu li l-ħruġ tal-permess tal-MEPA fis-sena 2011 jikkostitwixxi fatt sopravvenut li eżawrixa l-interess tal-atturi appellati f'din il-kawża.«

23. L-ewwel argument tal-appellanti f'dan l-aggravju essenzjalment huwa illi ma ntweriex li l-permess tal-bini nħareġ bi ksur tal-liġi li tirregola l-ħruġ ta' permessi tal-bini. Għalhekk, ukoll jekk il-liċenza maħruġa mill-Kummissarju hija bi ksur tal-Kap. 33, dan jolqot il-liċenza maħruġa mill-Kummissarju u mhux il-permess maħruġ mill-*Planning Areas Permits Board*. Fil-fatt l-appellanti jgħidu li “l-mansjoni tal-*P.A.P.B.* ma kinitx dik ta' liċenzjar ta' fabbrika tan-nar iżda kienet limitata għall-ħruġ ta' permess ta' bini”. Effettivament dan l-aggravju jolqot aktar it-tieni talba tal-atturi, *viz.* biex il-qorti tħassar il-permess tal-bini, milli l-ewwel talba, *viz.* biex il-qorti tgħid illi l-fabbrika hija bi ksur tal-Kap. 33.
24. Huwa minnu illi l-argumenti tal-atturi kienu msejsa fuq il-Kap. 33 u mhux fuq il-legislazzjoni li, fiż-żmien relevanti, kienet tirregola speċifikament il-ħruġ ta' permessi tal-bini. Madankollu, il-permess tal-bini jgħid espressament illi “*Permission is hereby granted to erect*

fireworks factory”³. Mela l-permess ingħata mhux biex jitla’ bini fis-sens biss ta’ struttura ġenerika tal-ġebel iżda speċifikament biex tinbena “*fireworks factory*”. Biex jingħata permess biex tinbena fabbrika tan-nar kellhom jitharsu mhux biss il-liġijiet li jirregolaw permessi tal-bini iżda wkoll il-liġijiet li jirregolaw fabbriki tan-nar, fosthom għalhekk il-Kap. 33 li, kif rajna, ma tħarisx.

25. Il-permess għalhekk, in kwantu permess “*to erect [a] fireworks factory*”, inħareġ ħażin.
26. L-argument imbagħad li l-atturi ma oġġezzjonawx meta saret applikazzjoni biex jinħareġ permess li jissanzjona binjiet addizzjonali fl-istess fabbrika ma jibdix il-fatt li l-fabbrika nfisha hija bi ksur tal-liġi. Dan huwa biżżejjed biex iżomm sfiż l-interess ġuridiku tal-atturi.
27. Wara kollox, il-permess addizzjonali ta’ sanzjonar huwa biss aċċessorju għall-permess oriġinali – li nħareġ ħażin – u jkollu l-istess xorti tiegħu: *accessorium sequitur principale*. Il-permess addizzjonali nħareġ fuq il-premessa żbaljata li l-ewwel permess kien jiswa; imwaqqa’ dik il-premessa jaqa’ kull ma nbena fuqha.
28. Dan l-aggravju wkoll għalhekk qiegħed jiġi miċħud.

³ *Ibid. fol. 393.*

29. Għal dawn ir-raġunijiet il-qorti tiċċhad l-appell tal-Ministru u tal-Kummissarju u l-appell tal-Każin, u tikkonferma s-sentenza appellata. L-ispejjeż, kemm tal-ewwel grad u kemm tal-appell, iħallsuhom l-appellanti.

Silvio Camilleri
President

Giannino Caruana Demajo
Imħallef

Noel Cuschieri
Imħallef

Deputat Reġistratur
Id